

“እቲ ኣብ ጸልማት ዝነበር ሕዝቢ ዓቢይ ብርሃን ርክቦ” (ኢ.ሳ. 9:2)

ንባባት: ገላ. 4:1-6፥ 1ዮሐ.4:9-14፥ ግ.ሐ.13:22~26፥ ማቴ.2:1-6፥
(ኢ.ሳ.9:1-6፥ ቲቶ 2:11-14፥ ሉቃስ 2:1-14)።



ስብከት: ነገስተ ተርሰሴስ ወደሰያት ኣምኃ ያበውኡ። ነገስተ ሳባ ወዓረብ ጋዳ ያመጽኡ። ወይሰግዱ ሎቱ ኩሎሙ ነገስተ ምድር። “ነገስታት ተርሰስን ደሴታትን ገጸ በረኽት ከቐርቡሉ ነገስታት ሽባን ሳባን ድማ ውህበታት ከምጽኡሉ እዮም፤ ኩሎም ነገስታት ከኣ ኪሰግዱሉ፤ ብዘለዉ ኣሕዛብ ኬገልግልዎ እዮም” መዝ.72:10-11።

ልደት ህያብ እዩ። እግዚአብሔር ኣቦ ነቲ ሓደ ወዱ ብጊዜ ነቲ ንዓመታት ብተስፋ ክመጽእ ምኻኑ ዝተነግረሉ ዝሃበና ዕለት ስለ ዝኾነ ዝዓበየ ህያብ ንተፈጥሮ ደቂ ኣዳምን ንዓለም ብምልእታን ዝተዋህበ እዩ። መላእኽቲ ንልደቱ ምስ ኣበሰሩ ንሶትን ሰብኣ ሰገልን ቀዳሞት ተበሰርቲ ምስ ኮኑ ነቲ ኣምላኽ ዝገለጸሎም ህያባቶም ሒዞም ቀሪቦም። ወንጌል ሕጽር ብዝበለ ተሓጉሶም ነናብ ቦትኦም ተሚሊሶም ይብለና። ህያብና ዝኾነ ክርስቶስ ብሓዲስ መንፈስ ክንቅበሎ ሎሚ ኣብዚ መጺእና ኣሎና። ኣምላኽ ዓዲሙና መጺእና ኣሎና እሞ ነዚ ዓቢ ህያብ ተቐቢልና ኣብ በቤትና ክንማልኦ ሎሚ መዓልቱ እዩ። ንኢየሱስ ኣብ ቤትካ ሒዝካዮ ምኻድ። ጥራሕና ከይንምለስ ነስተውዕል።

ልደት ብዓል ናይ ብርሃን፥ ሓጎስን ሓርነትን እዩ። እዚ ሎሚ ልደት ኢልና እነብዕሎ ዘሎና ዕለት ብፍላይ ናይ ላቲናዊ ስርዓት ዝኽተሉ ናይ ሮማውያን ብዓል ዝነበረ እዩ። ኣብ ብዙሓት እምነታት ቅድሚ ልደት ክርስቶስ ፀሓይ ልዕሊ ኹሎም ኣማልኽቲ እያ እትምለኽ ዝነበረት፤ ምኽንያቱ ንዓለም ብርሃን ሙቐት እናሃበት እትሕሉ ገሮም ይርእይዎ ነሮም። ኣብ ጊዜ ክረምቲ እዞም ጥንታውያን ሰባት ነቲ ድኹም ሓይሊ ፀሓይ ከበርትዑ ሓዊ ይኣጉዱ ነሮም። ኣብ ሳልሳይ ክፍለ ዘመን ቅድሚ ልደት ክርስቶስ ፀሓይ ኣምላኽ ናይ ግዝኣት ሮማ ላዕላዊያን ዑቕባን ኣምላኽ ተባሂላ ትምለኽ ነራ። ታሕሣሥ 25 ከኣ ናይ እቲ ዘይርኣ ፀሓይ ኣምላኽ ኢሎም የብዕልዎ ነሮም። ኩልና ኣብ ኤሮጳን ኣመሪካን ዘሎና ከም እንርእዮ ኣብዚ እዋን ኣብ ክልቲኡ ጫፋት ምድሪ ኣብ 21 ሰነን ኣብ ደቡባዊ ጫፍ ኣብ 21 ታሕሣሥ ኣብ ሰመናዊ ጫፍ ፀሓይ ብርሃና ክትህብ እትጅምረሉ እዋን ምዃኑ ብንፉር ክንርኢ ንኻእል። ፀሓይ ብርሃና እትህበሉ ቀትሪ እናነውሐ ዝኸደሉ ለይቲ እናሓጸረ ዝኸደሉ እዋን እዩ። ተፈጥሮ ቀስ እናበለ ካብ ድቃስ ዝበራበረሉ ጸሊም ክረምቲ ናብ ብርሃን ገጹ ዝቐይረሉ ኣእዋም ዝነቐጹ ዝመስሉሉ ግን ኣብ ድሕሪ ሓጺር ጊዜ ክጥጥዑ ዝጅምሩሉ እዋን እዩ። ኣብዚ እዋን ፀሓይ ኣብ ሰመናዊ ቅንፌ ዓለም ብርሃና ክተንጸባርቅ እትጅምረሉ እዋን እዩ። ሮማውያን ኣብዚ ዕለት ናይ እቲ ዘይስዓር ኣምላኽ ኢሎም የብዕሉ ነሮም። ነዚ ኹሉ ክንዕዘብ እንከሎና መሰረታዊ ኣጀማምራ ብዓል ልደት ክንርዳእ ንኻእል። ነዚ መሰረት ክንገብር ከሎና ልደት መድኃኒና ንሓዲስ ለውጢ ከም ዝመጸ ከምኡ ንሕና ንሓዲስ መንፈስን ጠባይን ክንለብስ እንብገሰሉ እዋን ምኻኑ ክንርዳእ ንኻእል። ኣብ

ሕይወትና ነቲ አረጊት ድኻሙትናን ዝምባሌናን ቦቲ ናይ ክርስቶስ ነገር ክንትክኦ፤ ነቲ ከም ባህሊ ሒዝናዮ እንጉግዝ ክፍኣትና ሓጢአትና ኩሉ ናይ ኣምላኽ ዘይኮነ ክንቅይሮ ሎሚ እዋኑ እዩ።

ልደት ክብዓል ዝጀመረሉ ኣብቲ መንግስቲ ሮማ ኣምልኾ ናብ ፀሓይ~ኣምላኽ ዝለዓለ ጥርዚ እምነት ኣብ ዝበጽሓሉ ጊዜ እዩ። እዚ ናይ ኣረግውያን ብዓል ብቤተክርስቲያን ተጠሚቑ ኣብቲ ልክዕ ዕለቱ ናይ ክርስቶስ ልደት ተኪእዎ ክብዓል ጀሚሩ። ነቲ ንዘመናት ኣብ ጸልማትን ኮንቱ ኣምላኽቲ እናምለኹ ዘብዕልዎ ዝነበሩ ብሓዲስን ኣብቲ ሓቀኛ ኣምላኽ ዝኾነ ክርስቶስ ተኪእዎ ከብዕሉ ጀሚሮም። ልደት ንኹሉ ክሕደስ ምኽንያት ዝኸወን ብፍሉይ ንኣና ንደቂ ሰብ ክርስቶስ ከማና ኮይኑ ምስ ተወልደ ሓጎስ፤ ብርሃን፤ ነጻነት ተዓዲልና። ብክርስቶስ ሓዲስ ርክብ ምስ ኣምላኽ ጀሚርና። ከምቲ ኣብ እዋናት ልደት ተፈጥራዊ ባህርያት ንሓዲስ መልክዕን እዋንን ዝቐይሩ ሰባት ከኣ ኣብ ኩነታትና ንሓዲስ ርክብ ምስ ኣምላኽ ክንምስርት እንዕደመሉ ጊዜ እዩ።

ንባባትና ሓደ ዓይነት ሓሳብ የቕርቡልና ልደት ምንጪ ሓጎስ ምኻኑ፤ እቲ ኣብ መብልዕ ማል ዝተወልደ ንሱ ብርሃን ዓለም ከም ዝኾነ። መላእኽቲ ክዝምሩ እንከለዉ ኣብ ዙርያ እቶም ንሶት ዝነበርዎ ክብሪ እግዚአብሔር ኣብ ዙርያኦም ኣብርሀ። “ክብሪ ንኣምላኽ ኣብ ኣርያም ሰላም ከኣ ኣብ ምድሪ ኣብ መንጎ እቶም እግዚአብሔር ዝሕጎሎም ሰብ” እናበሉ ልደት ክርስቶስ ብርሃን ምኻኑ ኣበሰሩ። ኩሉ ኣብቲ ከባቢ ሓጎስን መዝሙር~ሓጎስን ኣስመዑ። ናይ መላእኽቲ ናይ ሓጎስ መዝሙርን ናይ ንሶት ሓጎስን ናብቲ ዝተወልደ ሕፃን ናብ ቤተልሔም ገጽካ ምኻድ ኣስዒቡ። ኣብ ወንጌል ሉቃስ ሓጎስ ብተደጋጋሚ ዝጥቀስ ቃል እዩ ንሱ ኸኣ ሓደ መሰረታዊ መልክዕ ናይ ሓደ ክርስቲያን እዩ። ምሕገስ ሓደ መለሰይ ልደት እዩ። ኣብ እዋን ልደት ኩሉ ተቐይሩ ሓጎስ ኣብ ሕይወት ሰባት ዝርከቡ እዋን እዩ። ንሶ ልደት መድኃኒ ምስተበሰሮም ክውግሑ ኣይበሉን። ነቲ ዕድመ ተቐቢሎም ከይደንጎዩ ኣብቲ ኢየሱስ ዘለዎ ከይዶም፤ ሰብኣ ሰገል እውን ምልክት ምስ ረኣዩ ኣብቲ ንሱ ዘለዎ ከይዶም። ሎሚ ነዚ ክንዝክር ከሎና ነፍሰወከፍና ኣምላኽ ኣብኡ ገጽና ክንቀርብ ይነግረና ኣሎ። ክንሰምዖ ዕድሚኡ ክንቅበል ኣብ ኢድና እዩ። ጽን ንበል ናይ ሓጎስ ዕድመ ከይሓልፈና። ልደትና ሓጎስ ዝሰፈኖ ክኸውን ድላይ ኣምላኽ እዩ። እሞ ሕጉሳት ዘሎና እስከ ኣብ ውሽጥና ንእቶ ርክባትና ንርኤ ሕልናና ንፈትሽ እምበርዶ ጩራ ሓጎስ ክርስቶስ ኣብ ልበይ ኣትዩሎ እናበልና ነፍስና ንሕተት። ክንሕጎስ እዋኑ እዩ ምድኃኒ ተወሊዱልካ/ኪ ኣሎ እናበሉ ሎሚ እውን የበስርኑ ኣለዉ። እሞ ንበገስ ነቲ ከይንሕጎስ ዓጊቱና ዘሎ ኣሊና ኣብቲ ቦታ ሓጎስ ዝኾነ ክርስቶስ ንመለስ።

ሓደ ካልእ ምኽንያት ሓጎስ ኣብ እዋን ልደት ከኣ እቲ ኢየሱስ ዘምጽኦ ሓርነት ወይ ነጻነት ንደቂ ሰብ እዩ። እዚ ኸኣ ቦቲ ከመይ እሉ ዝመጽኦ ክርኣ ይክኣል። ቅድሚ ኩሉ ንሱ ንጉሥ ናይ ነገስታት ጎይታ ናይ ጎይቶት እዩ። እንተኾነ ስልጣን ሓይሉ ጎይትነቱ ኣበይ ኣሎ። ኣበሎ ቤተምንግስቱን ኣደራሻቱን? ኣበለዉ ናይ ክብሪ ዘብዓኛታቱ? ንሱ ዝመጸ ሓይሉ ከርኢ ኣይኮነን እንታይ ደኣ ንኻልኣት ሓይሊ ክህብ ብፍላይ ንድኻታትን ድኹማትን ሓርነት ክእውጅ። ከም ናይ እዚ ዓለም ሰበ ስልጣን ኣይመጽኦናን ከም ኣገልጋሊ ኮይኑ ርእሱ ኣትሒቱ እዩ ቀሪቡና በዚ ኸኣ ብኹሉ ብዘይ ኃጢአት ከማና ኮይኑ። ልደት ካብ ባርነት ሰይጣን ተላቂኞና ኣብ ግዝኣት ክርስቶስ ክንኣቱ እንእውጅላ ዕለት እያ። እሞኸድኦ ሓርነታይ ኣዊጀ ዘሎኹ ወይስ ገና ባርያ ግዙእ ካልእ ኮይነ ኣሎኹ። ወገና ሓርነቶም እናኣብዓሉ ንሕና ኣብ ባርነት ሓጢአት ኣይንንበር፤ መልእኽቲ ልደት እዚ እዩ።

ወንጌል ኢየሱስ መን ምኻንን ምኻንን ያገልጻልና። ንሱ አብ ታሪኽ አብ ዓዲ እስራኤል ተወሊዱ ከምዝዓቦየ ታሪካዊ ሰብ ምዃኑ አነጻጻሩ ሉቃስ ወንጌላዊ ይነግረና። ነዚ ከበራርህ ኢሉ ከምዚ እናበለ የዝነቱ። ንጉሥ ሄሮዲስ ንምኻፋል ቀረጽን ቍጽሪ ህዝቡ ምእንቲ ክፈልጥ ቆጸራ ክግበር ትእዛዝ አዊጁ ስለዚ ብትእዛዝ ንጉሥ መሰረት ሰባት ክምዝገቡ አብ ዓዓዶም ይከዱ ነሮም። ዮሴፍን ማርያም ካብ ዓለት ዳዊት ስለ ዝነበሩ ክምዝገቡ ንቤተሉዎም ከዱ እንተኾነ ማሕደሪ ኣይነበሮምን ስለዚ አብ ሓደ በዓቲ አብቲ ጥቕኡ ዝነበረ ከዱ ብርግጽ ሰብ ዝቐመጦ ኣይነበረን ፍንፋን ቦታ ረሳሕ እዩ ነሩ ዝኾነውን ምኻንን ያገልጻልና ሰብ ስለ ዘይቐመቶ ዝነበረ። አብ ጥቓ ዓዲ ብምንባሩ ከም አብ ዓዳትናን እንፈልጦ በዓቲ ሰረቕቲ ወይ ዝሓከሉ ከምኡ ጽጉማት ዝአትውዎ ቦታ እዩ። መኃኒና አብዚ ቦታ እዩ ክውለድ መሪጹ። አብኡ ከለዉ እዋን ምውላዳ ስለ ዝበጽሑ አብኡ ወለደቶ አብ እተቐምጦ ስለ ዝጠፍአ ኸአ አብ መብልዕ ማል አቐመጠቶ “ አስከቡቶ እሙ ውስተ ጎለ እምነ ወከደነቶ ቆጽለ በለሶን” ይብል ዋዜማ ልደት ነዚ ክገልጽ እንከሉ። ጎይታ ናይ ጎይቶት አብ በዓቲ ተወሊዱ አብ ዳሕራይ ሕይወቱ እውን ከም ዝተራእየን ባዕሉ ከም ዝበሎን ርእሱ ዘዕቁበሉ ቦታ ኣይነበሮን። ልደቱ ንኹልና ድንቂ እዩ። ትርጉሙን ምስጢሩን ክንርዳእ ሎሚ እዋኑ እዩ።

እቶም መጀምርያ አብዚ ዓቢ ሓጎስ ዝተዕደሙ ንሶት እዮም። አብቲ ጊዜ እቲ ንሶት ሰበኸሳግም ኮይኖም ዓዲ ዘይብሎም ከምኡ ብደረጅኦም ትሑታት እዮም ነሮም። አብ አዘራርባና ንሓደ ዘይ ሰልጠነ ሃገረሰብ ንሓ እናበልና ንጸርፎ እዚ ኸአ ርድኢትና አብ ልዕሊ ንሶት እዩ ዝገልጽ ብብዙሓት ንሶት ከም ፍንፋናት አባላት ናይ ሕብረተሰብ ኮይኖም ይርአዩ። ብዝኾነ ንሶ ቀዳሞት ዕዳማት አብ ኢየሱስ ሕፃን ክበጽሑ ዝተዓደሙ እዮም። አብዚ አምላኽ ክቐርበና ብናቱ መገዲ እምበር ንሕና ብእንገብሮ ወይ እንሓሰቦ ከም ዘይኮነ ንርዳእ። ብዝኾነ ስለምንታይ አምላኽ በዚ ውርደት ዝመልኦ መገዲ አብ መንጎና ክሓድር ደልዩ። አብዚ እንርድኦ ሉቃስ ነቲ ኢየሱስ ክጎዕዞ ዘልኦ ሕይወት ክገልጽ ዘቐርቦ እዩ። ሎሚ እትዕድመ ንኢየሱስ ምብጻሕ ንኹሉ ዘጠቓለለ እዩ። አብቲ ንሱ ዘልኦ ክንመጽኦ ዕዳማት ኢና። ልደት ዕድመ እዩ። ዕድመና ሒዝና አብኡ ገጽና ንጉዓዝ።

ሉቃስ ኢየሱስ ብፍሉይ ምእንቲ ድኻታት፣ ጽጉማት፣ ድኹማትን ፍንፋናትን ከም ዝመጽኦ እዩ ዝገልጸልና። አብ መንጎ ስብከቱ እንከሎ አብ ገለ እዋን ምስ ሓጢአተኛታትን ዓመጽኛታትን ይበልዕን ይሰትን እናበሉ ክኸስዎ ንርኢ። አብ መጭረሽታ አብ መንጎ ክልተ ዓመጽቲ ተሰቐሉ ሕይወቱ አሕሊፉ። ብዙሓት አብ ጸግዒ ድኻታት ምዃኑ ክርድኡ ይኸእሉ እንተኾነ አብ መንጎ እቶም ብሞራላዊ ሕይወቶም ውዳቓት ንዝነበሩ እውን ይቐርቦም ከም ዝነበረ አብቲ ተልእኮኡ ንርእዮ። ስለምንታይ አብ መንጎ ሓጢአተኛታት ክኸውን ይመርጽ? ሓደ ከም ዝበሎ “ኢየሱስ ንድኻታት ዝፈቱ ንሶም ጥዑያት ስለ ዝኾኑ አይኮነን እንታይ ድኡ ድኻታት ስለ ዝኾኑ እዩ” እዚ ኸአ ንዋታዊ ድኻነት ማለት ጥራሕ ኣይኮነን እንታይድኡ ሞራላዊ ድኻነት፣ ስምዒታዊ ድኻነት፣ ማሕበራዊ ድኻነት፣ አካላዊ ድኻነት. . . ዘጠቓለለ እዩ።

ኢየሱስ ሎሚ ፍቕሪ አምላኽን ድኻነትን ብመንፈስ ቅዱስ ክዕድለና ንኡና ነርድእቱ እንተ ዝመጽእ ከመይ ኢሉ ምመጻ ሓደ ተሎጋዊ ከም ዝበሎ፣ ንሓደ ብኤይድስ ንዝሰቐ ንሓደ ሥራሕ ስኢኑ ንዝሰቐ ዘሎ ንሓደ አብ ስደት አብ ዓዲንና ዝሰቐ ዘሎ፣ ንሓደ ዝሰቐ ህዝቢ ብዝተፈላለየ መንገዲ. . .። አብ መንጎ እዚ ኹሉ ስቓያት ኢየሱስ አበይ አሎ። ኢየሱስ ሎሚ እውን አብቲ ዘሎናዮ ኩነታት አብኡ አብ መንጎና ክውለድ እሞ ክቐይረና ይደሊ ኢዩ። ሎሚ እውን ይደልየና እዩ።

ልደት ከአ አምላክ ከም ዘደልየና እዩ ዘዘኻኸረና። ነቲ ዘሎናዮ ኩነታት ክቐይር ይደሊ ኣሎ። ሎሚ ንሕና ብብዙሕ ርቡሓት ዝኾና ነቶም ኩነታቶም ክቐይሩ ኣጸጊምዎም ዘሎ ብፍላይ መንነቶምን እንታይነቶም ጠፊእዎም ዘሎ ኣብቲ ምልኣት መንነቶም ክበጽሑ ክንሕንግዞም እንክእል ንሕና ኢና።

ቶማስ መርቶን ዝተባህለ ናይ ውሽጥና ዝምባሌ ክገልጽ እንከሎ ከምዚ ይብል፡ “ኢየሱስ ኣብዚ ዓለም ንኣኡ ዝኸውን ሓንቲ ቦታ ዘየለ ከንሱ ከይተዓደመ መጺኡ። ንሱ ኣብኡ ክኸውን ስለ ዘይክእል፤ ኣብኡ ቦታ ክረክብ ስለ ዘይክእል፤ ከንሱ ኣብኡ ክህሉ መጻ፤ ቦትኡ ምስቶም ካልኣት ቦታ ዘይብሎም እዩ። “ ቦትኡ ምስቶም ሓደ ወገን ዘይብሎም እዩ፤ ምስቶም ንጹጋት ብሓይሊ፤ ምክንያቱ ንሓቶም ድኹማት ክሕሰቡ እዮም፤ እቶም ዋጋ ዘይብሎም፤ መሰል ናይ ሰብ ዝተነፍጉ፤ ዝተሳቐዩ፤ ዝተወገዙ። እቶም መሕደሪ ዘይብሎም ክርስቶስ ምስኦም ኣብዚ ዓለም ኣሎ።” ኣብዚ እንርድኦ ክርስቶስ ኣብዚ ዓለም ምስቶም ብኹሉ ንጹጋት ምስኦም ከም ዘሎ ንሱ ነቶም ዝጠፍኡ ክእክብ ከም ዝመጸ እሞ ቦቲ ዓለም ክርድኦ ዘይክእል መገዲ ኣብ መንጎ ዓለም ተረኺቡ። ንሱ ናይ ዓለም ኣይኮነን።

Paolo Freire ዝተባህለ ውሩይ ብራዚላዊ ኣብ “The Pedagogy of the Oppressed” ኣብ ዝብል መጽሓፉ ንሱ ውሩይ ክርስትያን ስለ ዝነበረ ንኹሉ ዓይነት ጎነጽ ይነጽጎ። መጽሓፉ ከመይ ገርካ ነቶም ዘይተማህሩ ድኻታት ምምሃር እዩ። ኣብ እምነቱ ከመይ ገርካ ምምባብን ምጽሓፍን ክምሃሩ ኸለዉ ክምሃሩ ኣለዎም ይብል፤ ማለት ንሓቶም ድኻታት እዮም ነሮም፤ ስለ ምንታይ ድኻታት ነሮም፤ ንድኻነቶም ከመይ ገሮም ክስዕርዎ ይክእሉ፤ እቲ ፍታሕ ኣብ ኢዶም እዩ ዘሎ። ንሰባት ካብቲ ዘለዎም ዝኾነ ጸገም ምስተውጽኦም ነቲ ኩነታቶም ክተፍልጦም ክተረድኦም ኣሎካ ሽዑ ባዕሎም ካብኡ ክወጽኡ እዮም ዝብል ርድኢት ነርዎ።

እቲ ኹሉ ጉዕዞ ኣብቲ ናይ ወንጌል መልእኽቲ ምምሃርን ኣብ ሕይወቶም ግልጽቱን ምርኣይ እዩ። እቲ ኹሉ ኣገባብ እቶም ድኻታትን ግሉላትን እቶም ጽቕጣት፤ ከመይ ገሮም ነቲ ዘለዎም ጽቕጣት፤ ናይ መንነት መሰሎምን ክረኽብዎ ዘለዎም ርትዒ ብዘይ ጎነጽን ዕግርግርን ከም ዝረኽቡ ምግባር እዩ። ክርስቶስ ነዚ ክምህረና መጺኡ ከምይ ገርና ካብቲ ናይ ሰይጣን መገዲ ሓራ ከም ንወጽእ። ነቲ ዘሎናዮ ኩነታት ክሳብ ዘይፈልጥና ካብኡ ክንወጽእ ከቢድ እዩ።

ሰባት ኣብ ጥቅሚ ዝተመስረት ስርዓት ምስ ገበሩ ኣብ ክልተ ይምቀሉ ሓደ ጋንታ ጥቕምም ኣቐዲሞም ብናይ ካልኣት ርሃጽን ድኻም ክነብሩ ንኹሉ ናይ መንግስቲ ሓይሊ ኣብቲ ናቶም ጥቕሚ ከምዝውዕል ይገብሩ፤ ካልኣት ከአ ነቲ ዝተጋህሰ መሰሎም ከመልሱ ዘይጎንጸዊ ቃልሲ፤ ገለ ብረታዊ ቃልሲ፤ ገለ ሽበራ ምግባር ዝተፈላለየ ቃልሲ የካይዱ።

ልደት ኢየሱስ ክርስቶስ ነዚ መልሲ ይህበና። ንሱ መስፍን ሰላም እዩ። እቲ ንኹሉ ምንጪ ፍቕርን ርትዕን ዝኾነ ነቶም ዝነጽግዎ ምንጪ ናዕብን ሞትን እዩ። ናይ እዚ ምልክት ድሮ ኣብቲ ናይ ልደት ታሪኽ ኣሎ። ብርሃን ናብ ዓለም መጸ እንተኾነ ደቂ ሰብ ካብ ብርሃን ጸልማት መሪጸም። ጉዕዞ ነጻነት ከመይ ከም ዝርከብ ኣብ መንጎና ሓዲሩ ኣስተምሂሩና እቲ ሕቶ ንትምህርቱ ሒዝናዮ ደሎና። ልደት ነቲ ናይ ክርስቶስ ትምህርቲ ክነሔድስን ክንቅበልን እዩ ትርጉሙ።

ልደትና እነብዕሎ እምኦር ንስለ ምብዓል ንሎሚ ምሸት ጥራሕ እነብዕሎ አይኮነን። ንምሉእ ዓመት ዝኸይድ ብዓል እዩ። ብዓልና ንዝኸሪ ሰብ ክርእየና ንስለ ዝኸሪ አይኮነን ኣብ ሕይወትና መሰረታዊ ለውጢ አምጺኡ እዩ ንሓዲስ ጉዕዞ ክንምርሽ ዝሕግዘና እዩ። ብዓልና ናይ አምላኽ ምጽአት ኣብ መንጎ ድኻታት፣ ቤት አልቦ፣ ሕማቕ ዕድል ናይ ዝተጓነፎም መልእኽቲ ተስፋን ሓርነትን ካብቲ ገፋዒ ዓለም ነጻ ንኸወጽኡ ባብ ዝኸፍት እዩ። ሓላፍነትና ኣብቲ ናይ ሓርነት ቃልሲ እጃምና ክነበርክት እዩ። ብዓልና ነቲ ዘሕፍር ድኻነት፣ ዓለትነት፣ ወገንነት፣ ምዝመዛ ኩሉ ንምጥፋእ እጃምና ክነበርክት እዩ።

ሎሚ ገለና ኣብ ፍሉይ አገባብ ኣብ ዝሓሸ መግቢ ንምምጋብ ገለና ኣብ ጓይላ ገለና ኣብ ዝተፈላለዩ ዘዘናግዕ ነገራት ክነድህብ ከሎና ብኻልእ ሸነክ ዓለም ግን ብዙሓት ኣብ ዝተፈላለዩ ብርቱዕ ስቓይ መንፈሳውን ሥጋውን ክህልዉ ይክአል። ገለ ኣብ መንጎ ሞትን ሕይወትን ክህልዉ ይክአል፣ ገለ ባዕሎም ብዘምጽእዎ ሽግር ኣብ ሕማቕ ኩነታት ክህልዉ ይክአል። ልደት ነዚ ኹሉ መልሲ ክንህበሉ ይሕግዘና። ብርሃን ሰላም ዝኾነ ክርስቶስ ሰላሙ ክበርህ ልኡኻት ክንከውን። ኣብቲ ብርቱዕ ሓዘን፣ ዘለዎ ምጽንፍ ክንሰብክ ኣብቲ ፍቕሪ ዝጎደሎ ፍቕሪ ከም ዝነግስ ክንገብር፣ ኣብቲ ሰይጣን ተዓዊትሎም ዘለዉ ኣብ መገዲ አምላኽ ከም ዝምለሱ ምግባር።

ልደትና ንሓዲስ መንፈስን ንሓዲስ ጉዕዞን ክንዕጠቕ ዝሕግዘ እዩ። አምላኽ ኣብ መንጎና ካብ ሓደረ ከምቶም ቀዳሞት ጓዕትን ሰብእ ሰገልን ንብጽሓዮ ንቀበሎ ንስገደሉ። ኢየሱስ ሕፃን ኣብ ዘልኦ ምስኡ ማርያምን ዮሴፍን አለዉ፣ ጣዕምን ትርጉምን ልደት መድኃኒና ዘስተማቕሩ ብዝያዳ ንሶም እዮም እሞ፣ ሎሚ እውን ንነፍስወከፍና ኣብቲ ማሕበሮም ከእትዉና ንወድኹም ለምኑልና ንበሎም።

ልደት ዘብዕል ንሓዲስ ሕይወት ንተሓድሶ ፍቓደኛ ዝኾነ ጥራሕ እዩ፣ ኢየሱስ ምስ ተወልደ ዓለምና ሓዲስ ርክብ ምስ አምላኽ እያ ረኺቡ። ደቂ ድሕነት ኮና ደቂ አምላኽ አሕዋት ክርስቶስ ኮና፣ ናቱ ስድራቤቱ ኮና። ሎሚ ብወገና ነዚ ብክርስቶስ ዝተዋህበና ጸጋ ኣነን ንስኹምን ህያው ክንገብር ድላይ አምላኽ እዩ። ኣብ ኩሉ ሰላም ክንሰብኽ ኩሉ ንኢየሱስ ከም ዝረክብ ክንገብር ንመድኃኒ ረኺብናዮ ክንብል እሞ ነቶም ዘንጊዎም ናቱ ምዃን ጸጎምዎም ዘለዉ ናቱ ክንገብርም ኩሉና አእዳው አእጋር አፍ ክርስቶስ ሎሚ ንሕና ኢና። ነዚ ዓቢ ሓልፍነት ሎሚ ብሓዲስ ክንሕድሶ እሞ ሰበኻቲ ወንጌል ሰበኻቲ ፍቕሪን ሓድነትን ክንከውን መብጽግና ነሓድስ።

ኣብ መአዲ ክርስቶስ ክንቀርብ ከሎና መስቀል ክንሳለም ከሎና ናይ ውሉድ አምላኽ ምዃን ዝገልጽ መንፈስ አባና ተኾሊዑ ክርኦ ሎሚ መዓልቱ እዩ። ከምቲ ንሰብእ ሰገል ኮኾብ መሪሑ ኣብ ኢየሱስ ዘምጽአም ሎሚ ንሕና ነቶም ካብ ኢየሱስ ጠፊኦም ኣብ ጸልማት ዝነበሩ ኣብ ክርስቶስ ክንምጽአም መዓልትና እዩ። ነሕዋትና ኣብ ግዳም ሓዲና እንተሎና ልደት ክነብዕል አይንኸእል ኢና። ልደትና ንኹሉ ናይ ሓጎስ ብርሃን ዘምጽእ፣ ንኹልና ኣብ ደንበ ምሕረት ዘእቱ ክኸውን ኩልና ብምሉእ ልብና ነብዕሎ።

ንኹልኹም በዚ አጋጣሚ ርሑስ ልደትን ጥምቀትን እብል።
አባ ንጉሠ ፍሥሓ